

ప్రజలపై దోపిడీని మరింత తీవ్రంజేసే 'ప్రాంతీయ సమగ్ర ఆర్థిక భాగస్వామ్యం'

(ఆర్సీఐపి) చర్చల ప్రక్రియ నుండి భారత్ బయటకు రావాలి'

కార్మిక, రైతు-కూలీ, యువజన రాష్ట్ర సదస్సులో వక్తల డిమాండ్



కార్మిక, రైతు-కూలీ, యువజన సదస్సుకు హాజరైన ప్రతినిధులు; సదస్సులో ప్రారంభోపన్యాసం చేస్తున్న డా॥ పి. జస్వంతరావు, వేదికపై యితర వక్తలు;
వైద్యన - ముందుభాగాన కళాకారుల డప్పు నృత్యం

విజయవాడ, 16-9-17 :

'మనదేశ వ్యవసాయ, పారిశ్రామికరంగాలను సామ్రాజ్యవాదుల కబంధహస్తాలనుండి కాపాడు కుందాం', 'యువతలో సామ్రాజ్యవాద పతన విలువలను పెంచుతోన్న పాలకుల విధానాలపై పోరాడుదాం' కేంద్ర నినాదాలుగా - ఏఐఎఫ్ఐటియు(న్యూ), రైతుకూలీసంఘం(ఆం.ప్ర), నవయువసమాఖ్య(ఎన్వైఎస్)ల ఆధ్వర్యంలో 16-9-17న స్థానిక కందుకూరి కళ్యాణమండపంలో రాష్ట్రస్థాయి సదస్సు జరిగింది.

ఈ సదస్సుకు ఏఐఎఫ్ఐటియు(న్యూ) రాష్ట్ర అధ్యక్షులు కా॥సి.పెద్దన్న, రైతుకూలీసంఘం(ఆం.ప్ర) రాష్ట్రసహాయ కార్యదర్శి కా॥డి.వర్మ, నవయువసమాఖ్య రాష్ట్ర అధ్యక్షులు కా॥ఎల్.లక్ష్మీరెడ్డి-అధ్యక్షవర్గంగా వ్యవహరించారు.

రైతుకూలీసంఘం(ఆం.ప్ర) రాష్ట్రకార్యవర్గ సభ్యులు కా॥ వీరబాబు సదస్సుకు హాజరైన ప్రతినిధులకు సాదరంగా ఆహ్వానం పలికి, వక్తలను వేదికపైకి ఆహ్వానించారు.

కన్నడ పత్రికా సంపాదకులు, ప్రజాతంత్రవాది గౌరీలంకేశ్ దారుణ హత్యను ఖండిస్తూ; మధ్యప్రదేశ్ - మందసోర్లో పోలీసులు కాల్పులు జరిపి ఆరుగురు రైతులను బలిగొనడాన్ని ఖండిస్తూ, వారికి జోహార్లరిస్తూ; దళిత ఉద్యమకారుడు, ప్రముఖ ప్రజాతంత్రవాది బొజ్జా తారకం మొదటి వర్గంతి సందర్భంగా నివాళులర్పిస్తూ; ఉత్తరప్రదేశ్లోని గోరఖ్ పూర్ ప్రభుత్వసుపత్రిలో పదుల సంఖ్యలో పసిపిల్లలు మృత్యుచెందటంపట్ల; బీహార్, పశ్చిమ బెంగాల్ లలో ఇటీవల సంభవించిన వరదలలో అనేకమంది ప్రజలు మృత్యువాతపడటంపట్ల; రైతాంగ ఆత్మహత్యలపట్ల తీవ్రసంతాపం వ్యక్తం చేస్తూ, వివిధ ఉద్యమాలలో పనిచేస్తూ అనారోగ్యం, వృద్ధాప్యంతో మరణించిన వారికి జోహార్లరిస్తూ రైతుకూలీసంఘం(ఆం.ప్ర) రాష్ట్ర నాయకులు కామ్రేడ్స్ బి.తిమ్మారెడ్డి, ఎస్.లలిత; ఏఐఎఫ్ఐటియు(న్యూ) రాష్ట్ర నాయకులు కా॥గణేష్ పండాలు సంతాప తీర్మానాలను ప్రవేశపెట్టారు. సంతాప సూచకంగా సభికులంతా లేచినిలబడి రెండు నిమిషాలు మౌనం పాటించారు.

కా॥ సి.పెద్దన్న తన అధ్యక్షోపన్యాసంలో రాష్ట్ర సదస్సు నేపథ్యాన్ని సదస్సు ప్రాధాన్యతను వివరించారు. దేశాన్ని పరాధీనంచేస్తున్న పాలకుల విధానాలతో రైతాంగం, కార్మికులు, యువజనులు - సమస్త రంగాల ప్రజానీకం తీవ్ర సమస్యలనెదుర్కొంటున్న నేపథ్యంలో ఈ సదస్సు జరుపుకుంటున్నామన్నారు.

'జనశక్తి' సంపాదకులు డా॥ పి.జస్వంతరావు ప్రారంభోపన్యాసం చేస్తూ వ్యవసాయ, పారిశ్రామిక రంగాలను సామ్రాజ్యవాదులు తమ కబంధ హస్తాలలో మరింతగా బిగించే 'ప్రాంతీయ సమగ్ర ఆర్థిక భాగస్వామ్యం' (ఆర్సీఐపి) వంటి ఒప్పందాలతో భారత ప్రజలపై దోపిడీ మరింత తీవ్రమౌతుందని హెచ్చరించారు. 2017 జూలై 24-28 తేదీల్లో హైదరాబాద్ లో 16 దేశాల ప్రతినిధులతో గోవ్యంగా జరిగిన 16వ విదత చర్చల గురించి ప్రస్తావిస్తూ, ఈ ఒప్పందం త్వరలోనే కార్యరూపం దాల్చేవిధంగా సామ్రాజ్యవాద దేశాలు ప్రయత్నిస్తున్నాయని, భారత పాలకులు కూడా ఇప్పటికే ఈ ఒప్పందానికి సుముఖంగా వున్నారని చెప్పారు.

దీనిలోని అనేక షరతులను ఈపాటికే అమలుచేస్తూ, భారత ప్రజలను వంచిస్తున్నారని ఆయన పేర్కొన్నారు. ఆర్సీఐపి అమలులోకి వస్తే 80 శాతం సరుకులపై దిగుమతి సుంకాలను పూర్తిగా రద్దుచేయాలని, దీనితో భారత వ్యవసాయ,

పారిశ్రామికరంగాలు పూర్తిగా కుదేలై, సంక్షోభం మరింత తీవ్రమౌతుందన్నారు. గోధుమలపై దిగుమతి సుంకాన్ని కేంద్రప్రభుత్వం రద్దుచేయటంతో 'బంగీ' కంపెనీ 5 లక్షల టన్నుల గోధుమలను విదేశాల నుండి కొనుగోలు చేసిందని, దేశంలో పండించిన పంట అమ్ముడుపోక సంక్షోభం ఇంకా పెరగబోతోందని చెప్పారు.

మనదేశ పారిశ్రామిక ఎగుమతుల్లో 84 శాతం చిన్న, మధ్యతరహా పరిశ్రమలు చేస్తుండగా, విదేశాల నుండి ముంచెత్తే సరుకులతో ఈ పరిశ్రమలన్నీ దివాలా తీస్తాయన్నారు.

మోడీ ప్రభుత్వం అధికారంలోకి వచ్చాక 2 కోట్లమందికి ఉపాధి కల్పిస్తామని వాగ్దానం చేశారని, అయితే 2016లో పర్సనల్ మేనేజిమెంట్ జరిపిన సర్వే ద్వారా 2500 కంపెనీల్లో 30శాతం కార్మికులను ఇప్పటికే తొలగించారని, మరో 40 శాతాన్ని తొలగించనున్నారని తెలుస్తోందని, నిరుద్యోగ సమస్య ఇంకా తీవ్రమౌతుందని అన్నారు.

ఔషధరంగంలోనూ పేటెంటు కాలపరిమితిని 40 సం॥లకు పెంచటంతో జనరిక్ మందులు దేశ ప్రజలకు ఇప్పట్లో అందుబాటులోకి రావని, వైద్యం, మందుల ఖర్చులు పెరిగిపోతాయని అన్నారు.

1950ల కంటే, ఆహారధాన్యాల ఉత్పత్తి నేటికి 50 రెట్లు పెరిగింది. అదే సమయంలో 5 లక్షల మంది రైతులు ఆత్మహత్యలు చేసుకున్నారని ఆయన పేర్కొన్నారు. రైతాంగంలో 85 శాతం అప్పుల్లో కూరుకుపోయారని ప్రభుత్వ నివేదికలే చెప్తున్నాయన్నారు. మరోవైపున 1950లో టాటా, బిర్లా వంటి ఉన్నతశ్రేణి సంపన్నుల ఆస్తుల విలువ మొత్తం 250 కోట్లు కాగా, 2017 నాటికి టాటా ఆస్తి ఒక్కటే ఆరులక్షల 50వేల కోట్లకు చేరిందని ఆయన గణాంకాలతో వివరించారు. దోపిడీవర్గాల సేవలో తరిస్తున్న ఈ పాలకులకు వ్యతిరేకంగా పోరాడటం మినహా మరో మార్గంలేదని ఆయన తన ఉపన్యాసంలో పేర్కొన్నారు.

ఏఐఎఫ్ఐటియు(న్యూ) జాతీయ అధ్యక్షులు కా॥ గుర్రం విజయకుమార్ మాట్లాడుతూ వలస పాలకుల కాలంలోనే భారత కార్మికవర్గం పోరాడి సాధించుకున్న ఎన్నో హక్కులను 'స్వతంత్ర' పాలకులు కాలరాచివేస్తున్నారన్నారు. శ్రమశక్తిని అమ్ముకుంటున్న కార్మికులు, శ్రామికులలో 96 శాతం అసంఘటిత రంగంలో తీవ్ర శ్రమదోపిడీకి గురవుతున్నారన్నారు. ఆధునిక యాంత్రికరణ, నూతన సాంకేతిక పరిజ్ఞానం పేరుతో కార్మికుల తొలగింపు, కార్మికులపై పనిభారం పెంపు, వేతనాలలో కోత పెరుగుతున్నాయన్నారు. కాంట్రాక్టు, జెట్సోర్నింగ్ల పేరిట వెట్టితరహా చాకిరీ చేయించుకోవటాన్ని ఆయన తీవ్రంగా విమర్శించారు. లాభాలలోనున్న పబ్లిక్ రంగ పరిశ్రమలను కూడా విదేశీ కంపెనీలకు తెగనమ్ముతున్నారని, సహకార రంగంలో పరిశ్రమలు మూసివేస్తున్నారని - ఈవిధంగా లక్షలాదిమంది కార్మికుల జీవితాలను రోడ్లపై పడేస్తున్నారన్నారు. పెద్దనోట్లు రద్దుచేసి ప్రజలపై భారాలను మోపిన మోడీ ప్రభుత్వ చర్య, నల్లధనాన్ని ఏమీ వెనక్కు తీసుకురాలేకపోయిందని, బూటకమైన చర్యగా వెల్లడైందని అన్నారు. అలాగే 'మేకిన్ ఇండియా' డొల్ల నినాదంగా మిగిలిందన్నారు. కార్మిక, రైతాంగ అశాంతికి కారణమైన పాలకుల సామ్రాజ్యవాద లొంగుబాటు, నిరంకుశ విధానాలకు వ్యతిరేకంగా సమైక్య, ప్రత్యామ్నాయ ఉద్యమం నడపాలని కా॥విజయకుమార్ పిలుపునిచ్చారు.

రైతుకూలీసంఘం(ఆం.ప్ర) రాష్ట్ర అధ్యక్షులు కా॥ ఎస్.ఝాన్సీ తన ప్రసంగంలో వ్యవసాయ, పారిశ్రామికరంగాలలో తీవ్రమౌతున్న పాలకుల దోపిడీ విధానాల దుష్ఫలితాలు ప్రజా జీవితాలపై వివిధ రూపాల్లో ప్రభావం చూపుతున్నాయన్నారు. దీనిలో భాగంగా రాష్ట్రంలోని వివిధ జిల్లాలలో ప్రజానీకం-ప్రత్యేకించి రైతు, కూలీలు, ఆదివాసులు ఎదుర్కొంటున్న ప్రత్యేక సమస్యలను, ఆ సమస్యల పరిష్కారానికై పోరాట మార్గాన సంఘ నాయకత్వాన ఆయా ప్రాంతాలలో సాగించిన కృషిని పేర్కొన్నారు.

వరుసగా అధికారంలోకి వస్తున్న ప్రభుత్వాలు రైతుల పంటలను న్యాయమైన ధరకాదుగదా, మద్దతు ధరకు సైతం కొనుగోలు చేయకుండా సామ్రాజ్యవాద, మార్కెట్ దళారీ శక్తుల దయా దాక్షిణ్యాలకొదిలివేసి రైతాంగాన్ని నిలుపుదోపిడీ సాగిస్తున్నాయని, గత సీజన్లో గుంటూరు, ప్రకాశం జిల్లాలలో మిర్చి, పసుపు, పొగాకు రైతాంగం గిట్టుబాటు ధరకోసం అనేక ఆందోళనలు సాగించారని, సంఘం ఆధ్వర్యంలో మిర్చి రైతుల సమస్యలపై బుక్ లెట్ వెలువరించి, ఆందోళనలు సాగించామన్నారు. కార్మిక, రైతాంగ సమైక్యతాన్ని జులై 7న గుంటూరులో నిర్వహించి వారిని సంఘటితపరిచే కృషి చేశామన్నారు.

అనంతపురం కరవు ప్రాంతాలలో మేధావులతో కలిసి పర్యటించి రిపోర్టును పుస్తకరూపంలో వెలువరించామని, అనంతపురంలో సమగ్ర కరవు నివారణ చర్యలను చేపట్టాలని రాష్ట్ర వ్యాప్తంగా జులై 2వ వారంలో జరిపిన ధర్నాలలో ప్రత్యేకించి డిమాండ్ చేశామన్నారు.

అదేవిధంగా, పోలవరం ప్రాజెక్టు పునరావాస సమస్యపైన, ఉత్తరాంధ్రలో మూతబడిన జూట్ తదితర పరిశ్రమలు తెరిపించాలని, వంశధార పునరావాస సమస్యపైన కృషి సాగించామన్నారు.

రాష్ట్రవ్యాప్తంగా ప్రజలెదుర్కొంటున్న భిన్నమైన ఈ సమస్యలన్నీ వేరువేరుగాలేవని, పాలకులు అనుసరిస్తున్న భూస్వామ్య, సామ్రాజ్యవాద లొంగుబాటు విధానాలే ఈ సమస్యలకు మూలమని గుర్తించి పోరాడాలన్నారు. మోడీ, చంద్రబాబు, కెసిఆర్లంతా ఒకే తానులో గుడ్డలేనని, అసలు సమస్యనుండి ప్రజల దృష్టిని ప్రక్కకు మళ్ళించటానికి జాతీయ, ప్రాంతీయ, కుల-మత ద్వేషాలను ప్రేరేపిస్తూ శ్రామిక ప్రజలు ఐక్యంకాకుండా వారి మనసులను కలుషితం చేస్తున్నారన్నారు.

ఈ నేపథ్యంలో జరుపుతున్న ఈ సదస్సులో కార్మిక, రైతు-కూలీలు, యువజనులు పాలకుల దుర్మార్గాలను, కుటీల విధానాలను గుర్తెరిగి, ఈ సమస్యలన్నింటి మూలాలపై ఎక్కువెట్టి పోరాడాలని పిలుపునిచ్చారు.

ఏఐఎఫ్ఐటియు(న్యూ) రాష్ట్ర కార్యదర్శి కా॥ జె.కిషోర్బాబు మాట్లాడుతూ ఈ సదస్సు సందర్భంగా ప్రదర్శనకు ప్రభుత్వం అనుమతినీయక పోవడాన్ని ఖండించారు. పారిశ్రామిక కార్మిక హక్కులు కాలరాచి వేయటంతో యాజమాన్యాలు దూకుడుమీదున్నా

యంటూ మారుతీసుజీ కంపెనీలో యూనియన్ పెట్టుకున్న 'నేరానికి' వాళ్ళపై యాజమాన్యం ప్రభుత్వ అండదండలతో సాగించిన దమనకాండను వివరించారు. ఉన్నత చదువులు చదివి సాఫ్ట్వేర్ ఉద్యోగులుగా వుంటూ, ధీమాగా నున్న వారి కల చెదరిపోతోందని, ఎలాంటి నోటీసు ముందుగా ఇవ్వకుండానే ఫోన్ మేసేజి ద్వారానే ఉద్యోగులను తొలగిస్తున్నా, ప్రభుత్వాలకేమీ పట్టటంలేదన్నారు. 300 మంది కార్మికులు పనిచేస్తుండే పరిశ్రమలైనా, యాజమాన్యం తమ చిత్తమొచ్చినపుడు లాకౌట్ చేసుకోవటానికి ప్రభుత్వం అనుమతించిందన్నారు. కార్మికుల రక్తమాంసాలతో కూడబెట్టుకున్న ప్రావిడెంట్ ఫండ్, పెన్షను మొత్తాలను సామ్రాజ్యవాద సంస్థలలో మదుపు చేయటానికి ప్రభుత్వం అంగీకరించిందన్నారు. ఈ పరిస్థితులలో పాలకుల ప్రజావ్యతిరేక విధానాలను ఓడించటానికి బలమైన ఉద్యమాన్ని నిర్మించటం ద్వారానే కష్టజీవులు తమ జీవనాధారాన్ని నిలుపుకోగలుగుతారని కా॥ కిషోర్బాబు తన ప్రసంగంలో నొక్కి చెప్పారు.

సవయువసమాఖ్య రాష్ట్ర కార్యదర్శి కా॥ యస్.కె.బాషా మాట్లాడుతూ ప్రపంచంలోనే అత్యధిక యువజనులున్న దేశంగా పాలకులు ఓవైపున ప్రకటిస్తూనే మరోవైపున ఆ యువజనులకు విద్య, వైద్యం, ఉపాధి లేకుండా జేస్తూ, వారిని చైతన్య రహితులుగా చేయటానికి ఎన్నో కుట్రలు చేస్తున్నారన్నారు. జెండాలు మారినా, 1947 తర్వాత నుండీ పాలకులంతా ఇవే విధానాలను అమలు జేస్తున్నారన్నారు. 420 సైనికశాఖ ఉద్యోగాలకు ప్రతి జిల్లానుండి 15వేల మందికి పైగా పోటీ పడుతున్నారని, చదువుకున్న, చదువుకోని యువజనులలో నిరుద్యోగం తీవ్రరూపం దాల్చిందని అన్నారు. గ్రామీణ ప్రాంతాలలో ఉపాధి కర్రవై పట్టణాలకు, గల్ఫ్దేశాలకు వలసపోతూ, దుర్భర అభద్రతా జీవనం గడుపుతున్నారన్నారు. శక్తివంతమైన యువతను దిగజార్చటానికే మద్యం, మత్తుమందులు, అశ్లీల సినిమాలు, పబ్లు, రేప్పార్టీలను ప్రభుత్వమే ప్రోత్సహిస్తోందని, వీటికి లోనుగాకుండా యువజనులు నిలవాలని, కార్మిక, రైతాంగ బిడ్డలుగా తమ సమస్యలన్నిటి పరిష్కారంకోసం సామ్రాజ్య వాదానికి, పాలకవర్గ విధానాలకు వ్యతిరేకంగా పోరాడాలన్నారు.

ఈ సదస్సులో ఇంకా రైతుకులీసంఘం(ఆం.ప్ర) రాష్ట్రకార్యదర్శి కా॥కె.కోటయ్య, రాష్ట్ర నాయకులు కా॥డి.వర్మ, ఎన్వైయస్ నాయకులు కా॥ఎల్.లక్ష్మీరెడ్డి తదితరులు ప్రసంగించారు.

అనంతరం - 'ప్రజలపై దోపిడీని మరింత తీవ్రంజేసే 'ప్రాంతీయ సమగ్ర భాగస్వామ్యం' (ఆర్సిఇపి) చర్చల ప్రక్రియనుండి భారత పాలకులు వైదొలగాల'ని డిమాండ్చేస్తూ వివరణాత్మకమైన తీర్మానాన్ని - కా॥ఎస్.ఝాన్సీ ప్రవేశపెట్టి వివరించారు. సదస్సు ఈ తీర్మానాన్ని ఆమోదించింది. (తీర్మానం పూర్తిపాఠం వచ్చే సంచికలో) సదస్సులో ప్రజా కళాకారులు పాటలు పాడారు. అంతర్జాతీయ శ్రామికగీతంతో సదస్సు ముగిసింది.

కార్మిక, రైతాంగ, యువజన ప్రదర్శన

ముందుగా కోరిన విధంగా పోలీసు అధికారులు ప్రదర్శనకు అనుమతి నిరాకరించినా, సదస్సుకు హాజరైన వందలాదిమందితో తుమ్మలపల్లి క్షేత్రయ్య కళాక్షేత్రం నుండి తాలూకా, అలంకార్, ధర్మాచౌక్ల మీదుగా సదస్సు ప్రాంగణంవరకు ఎగ్రజెండాలు, బ్యానర్లతో ఉత్సాహభరితంగా ప్రదర్శన సాగింది. క్రమశిక్షణగా, రెండు వరుసలతో, నినాదాలతో సాగిన ప్రదర్శనకు ముందుభాగాన డప్పుకళాకారుల నృత్యాలు ప్రజలను ఆకట్టుకున్నాయి.

○○○○○